

श्रीशिवजन्म

पोवाडा

: १० :

नमन

आधी नमीन शिवनंदन । करि जो विघ्नांचं भंजन ॥ जी ॥ मग
नमीन मी शारदा । करि जी कवनाचं स्पंदन ॥ जी ॥ वंदिन श्रीशंकर-
पार्वती जगताचें कारण ॥ जी ॥ सांगिन शिवजन्माची कथा । एकावी
आतां लक्ष देऊन ॥ जी ॥



चौक ? ला

वावाजी राजे भोसले । वेरूळगांवी त्यांचं वतन ॥ मालोजी
विठोजी मुल्गे जसे काय होते भीमार्जुन ॥ वेरूळचे पाटील म्हणुनी
ओळखती सज्जन ॥ चाल ॥ शेती करुनी धान्य पिकवुनी करती गुजराण ! ।
भावाभावांचं नशीब मोठं एका लक्ष देऊन ॥ जी ॥ एके दिवशीं प्रकार
काय झाला । शेतातून विठोजीला यायला वेळ लागला ॥ काळजी
लागली वंधुराजाला । भावाचा शोध करण्याला मालोजी गेला ॥ जंगलांतून
जाऊं लागला । किर्रू झाडी चारी वाजूला । रात्रीनं काळोख केला ।
आणि लागली भीति घालायला । वटवागळं फिरूं लागलीं आकाशांत
जरा ॥ मुरमुरती पाकोळ्या कैक चारी वाजूला ॥ घुबडांचा घूत्कार
चाळ्या चारी दिशेला ॥ पक्षी गेले होते घरट्याला । वाघ चित्ते लांडगे
कुठं कुठं जीव घेण्याला ॥ अशा वेळीं प्रकार काय झाला । मालोजी
होता पुढंच चालला । पण झाडाची फांदी आड आली, झाला अडथळा ॥

मालोजी जरासा दचकला । अन् इकडं निकडं लागला वघायला ॥
 तों चमत्कार काय झाला । भवानीनं दिलं दर्शन मालोजीरावाला ।
 जगदंबा बोलली काय त्याला ! “मी तुझी कुलस्वामिनी । अन्य ना
 कुणी । इथं या रातीं । तूं धन्य तुझं कुल धन्य एक ही वाणी ॥ जी ॥
 या तुझ्या शिसोदेकुळीं । अवतरेल वळी । ऐक सत्वरिं । देव तो थोर । ज्यानं
 शिरीं गंगामातेला आणि चंद्राला दिला आधार ” ॥ यवनांचं वंड मोडील
 मोठा झुंजार । माझा विळखा त्याच्या कमरेला सदा राहिल ॥ जी ॥
 चकचकतं रूप तें माझं रक्तानं लाल ॥ दीनदुवळ्यांचा
 आधार । साधुसंत धर्माचं राज्य पुन्हां स्थापील ॥ सत्तावीस पिढ्या मग
 राज्यभोग घेतील ॥ चाल ॥ तें पहा वारुळ तूं जरा । तें खोद द्रव्याचा
 ठेवा दिसेल रे तुला । तो घ्यावा तुमच्या कार्याला । तें द्रव्य घेऊन तूं
 जावं श्रीगोंदेला । तिथं शेषाजी नाइक माणूस थोर । त्याच्याजवळ द्रव्य
 ठेवून द्यावं सत्वर ॥ अन् लागेल तसं घेऊन त्याचा योग्य करा वापर ॥ ”
 असं बोलून दिसेनाशी झाली मूर्ति ती थोर ॥ चाल ॥ जगदंबेची
 आज्ञा ऐकून । खोदियलें तें वारुळ येऊन । अमाप धन तें हातीं लागलें ।
 शेषाजीकडे ठेवून दिधले ॥ चाल ॥ केल्या दानधर्म अगणीत । नांव
 दानशूर प्रख्यात ॥ वेरुळला घृष्णेश्वर । देवळाचा जीर्णोद्धार ॥
 पाण्याचा तलाव बांधिला । श्रीशिवर महादेव क्षेत्राला । असा त्यांच्या
 नांवाचा झाला मोठा बोलवाला ॥ १ ॥

चौक २ रा

मर्दुमकीची हौस भयंकर होती भावाभावाला । जाधवरावाकडे
 चालले नोकरी लष्करी करण्याला ॥ लख्जूजी जाधव सिंधखेडचे होते
 पराक्रमी सरदार । त्यांच्या पदरीं बारगीर म्हणून दोघे राहिले ते वीर ॥
 यादवकुळिंचे देवगिरिचे राजारामदेव रणशूर । शंकरदेव, गोविंददेव

ठाकुर, भूखणदेवहि नरवीर ॥ अचलकर्णर्जा निजामशाहाचा होता मोठा
 मनसबदार । त्याचा मुलगा विठ्ठलदेव, त्याचा पुत्र लक्ष्मणदेव ॥ लक्ष्मणदेव
 तोच लख्जूजी जाधव नामें महशूर ॥ सात मुलगे होते त्याला मुलगी
 जिजाई सुंदर ॥ देवगिरीच्या यादवकुळिंचा वंश बोललो हा सारा । आतां
 पुढें सांगीन मालोजी पुढं कुठं आणि कां गेला ॥ २ ॥

चौक ३ रा

मालोजीला वाव मिळेना कर्तवगारी करण्याला । म्हणुनी गेले भाऊ
 भाऊ ते नोकरिसाठीं फलटणला ॥ परमारवंश फलटणला करि राज्याला ॥
 वनंगपाळ निंबाळकर भूपाल । पराक्रमी मोठा काळाचा काळ ।
 प्रजेचा होता करित सांभाळ ॥ जी ॥ चाल ॥ लोक बोलती काय त्या
 वेळां सांगती तुम्हाला । एक वनंगपाळ बारा वजिरांचा काळ झाला ॥
 मालोजी विठोजी करिती त्याच्या नोकरिला ॥ एकदां काय प्रकार झाला
 वनंगपाळ कोल्हापुरावर चढवितो हल्ला ॥ १२००० घोडेस्वार घेतले
 चढाई करण्याला ॥ जातां जातां रंकाळा तलाव त्यांना लागला ॥ तिथं
 टाकली छावणी त्या वेळां । आणि तलावांत गेले स्नान करायला । वनंग-
 पाळ, मालोजी विठोजी-हे सारे करिती स्नानाला ॥ शत्रु होता जवळ
 आलेला । त्यानं संधि साधून केल्या अचानक हल्ला ॥ वनंगपाळाच्या
 छावणीत झाला मोठा गळबला ॥ बेसावध होते सारे जण हाहाकार
 झाला ॥ तंवा मालोजी विठोजींनीं स्नान ठेवलं वाजूला । अन् भाऊ
 भाऊ घोड्यावर चढला । शत्रूवर हल्ला चढविला । हल्ला इतक्या जोराचा
 केल्या कीं विजापुरच्या फौजेचा पार धुव्वा उडवला ॥ तोबा तोबा म्हणत
 पळत सुटले चारी दिशेला ॥ लढाईचा इतका माज चढला होता दोघाला ।
 कीं आतां आवरावं कसं त्यांना । हीच चिंता लागली जीवाला ॥ ३ ॥

चौक ४ था

पराक्रमाचा सुगंध भरला साऱ्या दुनियेंत । निजामशाहा मूर्तुजानं
त्यांना आणलं दरबारांत ॥ मानसन्मान करून मोठा शाहा बोलला
दोघाला । “ फलटण सोडून यावं इकडं करिन शिलेदार तुम्हांला ॥ ”
वजीरपदावर लखुजी जाधव शोभत होते त्या वेळा । निजामशाहींत
आले दोघेजण खेळ दैवाचा बघण्याला ॥ मालकर्णजी त्यांचे आजोबा
होते पूर्वी नोकराला । त्यांची जहागीर दिली शाहानं परत त्यांच्या
नातवाला ॥ चाल ॥ १५०० स्वारांची शिलेदारी दोघाला ॥ जुन्नर
परगणा दिला त्यांच्या खर्चाला ॥ शिवनेरी किल्लाही दिला बंदोबस्ताला ॥
ही बातमी ऐकून वनंगपाळ खूष झाला ॥ अन् त्यानं दीपाबाई बहीण
दिली मालोजील । लग्नाचा घाट फार झाला । मालोजील राजे हा
किनाव शाहानं दिला ॥ परमारशिसोदे वंशांचा संगम झाला
॥ जी ॥ ४ ॥

चौक ५ वा

मालोजीचं दैव उघडलं कमान चढती दौलतिला । एकच हुरहुर
जाळी मनाला आतां सांगतो तुम्हांला ॥ चाल ॥ चालिशी उलटली
तरी नाही संतान ॥ हें होतं त्यांच्या चिंतेचं मोठं कारण ॥ जी ॥
किती उपास तापास केले । दानधर्म अगणित झाले ॥ रुद्राभिषेक किती
झाले । किति सूर्यमंत्र ते जपले ॥ चाल ॥ श्रीहरी प्रसन्न झाला । अन्
४४ व्या वर्षाला । मालोजील मुलगा एक झाला । शके पंधराशें
सोळाला । नांव ठेवले शहाजी मोठा आनंद झाला ॥ तीन वर्षांनी दुसरा
पुत्र झाला । शरीफजी नांव हो त्याला । भोसलेकुळाला उजळा त्यांनीं
दिला ॥ जी ॥ आनंदाचं स्मरण ठेवण्याला । शिखर शिंगणापुरला
एक मोठा तलाव बांधला । जाधवराव होते वजीर निजामशाहीला ॥

मालोजीचा ओढा फार लागला त्यांच्या जीवाला ॥ दोन घराण्यांचा
घरोवा वाढला ॥ चाल ॥ शके १५२१ साली मोंगल सरदार युद्दाला ।
निजामशाहीवर चाल करुनिया मोठ्या झडपेनं तो आला ॥ चाल ॥
निजामशाही बुडवण्याचा घाट त्यानं घातला ॥ निजामी फौज चालली
लढाईला । बीडजवळ भिडली ती सैन्ये एकमेकाला ॥ मालोजीनं पराक्रम
केला । अन् मोंगलांचा फडशा उडवला । शेरखाजा मोंगल सरदार
पळुनिया गेला । आनंदीआनंद झाला । रंगपंचमीचा सण मग आला ।
तो कसा साजरा झाला । तें सारं आतां सांगीन पुढच्या चौकाला ॥५॥

चौक ६ वा

झाली हुताशनी गिरिजापतिनं उघडुनि तिसऱ्या डोब्याला । काम-
देवाला पार जाळलं हुताशनीच्या दिवसाला ॥ फुटली पलवी फुटले
अंकुर वृक्षाला आणि वेलीला । जाइजुईला बहार आला गुलाब मोगरा
द्रवळला ॥ निळा चांदवा आकाशाला किती चांदण्या लुकलुकती ।
पद्मा सोन्याचा रंग उधळला अंतराळांतून भूवरती ॥ चाल ॥ रंगपंचमी
नाचत आली । गुलाल रंगीं रंगुनि गेली । किती उडविला रंग केशरी ।
आनंदाची लूट चालली ॥ चाल ॥ त्या दिवशीं जाधवरावांनीं मोठा ब्रेत
केला ॥ मोठी मोठी मंडळी आली त्यांच्या वाड्याला ॥ मालोजीराजेहि
आले घेऊन शहाजीला ॥ शहाजी पांच वर्षांचा प्यारा सर्वाला ॥
शहाजी जाधवरावांकडं धांवतच गेला ॥ अन् थेट जाऊन मांडीवर
वसला । लखुजींची मुलगी जीजाबाई आली त्या स्थळा ॥ तीहि
धांवली वापाकडं तिचा मोठा हो लळा ॥ शाहाजी एका मांडीला । जिजा
शोभे दुसऱ्या मांडीला । लोक बघती टकमका आनंदाचा सोहळा ॥
कुजवुजती एकमेकाला । हा योग जर जमून आला । तर ब्रह्मदेव धन्य
जाहला । सोन्याच्या कोंदणांत शोभे चमकता हिरा ॥ पण येणार कसा
हा योग ठाव कोणाला ? ॥ इतक्यांत प्रकार काय झाला । जाधवराव

बोलले त्या वेळां । 'हा शाहाजी आणि ही जिजा—किती जोडा छान शोभला । मुली, नवरा हवा कां हा तुला ?।' मनामध्ये लाजली जरा । थोड्या थोड्या चोरच्या नजरेन पाहिले तिनं त्याला ॥ तंवा मालोजी चटकन् बोलला । "एका हो एका—यांनीं शाहाजी जांवई केला । अन् जिजा सून आम्हांला " । टाळ्यांचा कडकडाट झाला ॥ चाल ॥ पण जिजाईची आई रागानं । पाहूं लागली डोळे फिरवून ॥ तिनं मोडतां घालण्याची खून । लख्मजींना केली डोळ्यानं ॥ चाल ॥ मग लखुजी लागले बोलायला । " मित्रांनो, मी सहज बोललों हें जरा । तसा माझा मानस नाही झाला । विवाहसंबंधाच्या विषयाला । घराण्याचा सारखेपणा मूळ कारण हो झाला ॥ तसा इथं दिसत ना मला " । मालोजी रागारागानं निघुनिया गेला ॥ ६ ॥



चौक ७ वा

जाधवरावांनीं मनुष्य पाठवून जेवायला बोलावले मालोजीला । "व्याही होऊं तेव्हांच येऊं" मालोजिनं चट् जवाब दिला ॥ धन नाही म्हणून अपमान । हें शल्य कारित हैराण ॥ लखुजीची नोकरी सोडून । वेरुळला गेले निघून ॥ चाल ॥ भवानीला भार घालायला । तुळजापुरला मालोजी गेला ॥ भवानीनं तुष्ट होऊन दिला वर त्याला ॥ "भाग्याचा काळ लवकर येईल रे तुला ॥ संकल्प मनाचा होईल तुझा रे पुरा" ॥ मालोजी फिरला माघारा । अशांत पांच वर्स गेलीं झरझरा । पण मालोजीच्या जखम हृदयाला । अपमानाचा कसा ध्यावा बदला । हा विचार सारखा चालला । एक उपाय सुचला मग त्याला । एक दिवस मालोजी जाधवरावाकडं गेला ॥ अन् त्यांना बोलू लागला । "राजे, तुम्ही माझा अपमान केला । तुम्हीं दिलेला शब्द मोडला ! । मी असेन गरीब पण यावं द्रंद्रयुद्धाला । अन् ठरवूं या कोण मोठा झाला ॥ पैशाची बरोबरी नको मला । शौर्याची बरोबरी करूं चला । रंडकी सुद्धां पैसा:

मिळविते—त्यांत कसत्या पुरुषार्थ खरा ? ॥ धूड हत्तीचं चाललं म्हणून काय ? खरा सिंह तो सिंह खरा ॥ साप किति जरी जहरी झाला तरि गरुड खरा तो गरुड खरा ॥ चला द्रंद्र युद्धानं ठरवूं कोण शक्तिनं अधिक खरा " ॥ हें कळलं निजामशहाला । त्यानं बोलवलं मालोजीला । अन् झगड्याचं कारण काय तें विचारलं त्याला । मालोजीनं सांगितलं सारं त्याला । मालोजीची गरज निजामाला । त्यानं बोलावून घेतलं लखुजीला । अन् निजामशहा बोलला । "हा काय प्रकार चालला ?" । जाधवराव बोलले त्या वेळा, ॥ "खावंद, माफ करा मला । हा जिजा द्या म्हणतो शहाजीला । पण—काय ? जिजा देऊं शहाजीला ? । आमचा तोलाचा मालोजी नाही झाला । मालोजी होता आमचा बारगीर । मग शादी कशी होईल बोला ?" । निजामशहा बोलू लागला, । "एवढीच अडचण आहे ना ? ती दूर करतो या वेळा । आजच मालोजीला ५००० घोडेस्वारांचा मनसबदार मी केला । पुणें-सुपे परगणे-दिले खर्चाला । चाकण शिवनेरी किळे दिमतीला । अन राजे हा किताब दिला । आतां कमीपणा काय तो बोला । मालोजीचा बाजूचा मी व्याही-द्यावी जिजा आमच्या शहाजीला " । जाधवराव खजिल झाला । अन् सोयरिकी जमली त्या वेळा । निजाम खास हजर होता लग्नाला । शके १९२७ ला । ज्येष्ठ शुद्ध दशमीला । जिजाइनं थाटामाटानं वरलं शाहाजीला ॥ ७ ॥



चौक ८ वा

धारातीर्थी पडले मालोजी आपल्या सत्तर वर्षाला । इसवी सनाच्या सोळाशें एकोणीस सालाला गेले स्वर्गीला ॥ मलिकंबरचा मृत्यु जाहला १६२६ सालाला । शहाजी राजे वजीरपदावर आले होते त्या काळाला ॥ मोंगल शहानं फौज धाडली दक्षिण काबिज करण्याला । निजामशहाही खालसा करायला लखुजी जाधव मदतीला ॥ शहाजीनं विचार तंवा

केला । कीं माहुलीचा किल्ला मजवूत झाला । तिथं जावं आतां
या वेळा । निजामशाहाला घेऊन चालला । बेगमसाहेबासंगें
त्या वेळा । माहुलीच्या किल्ल्यामधिं गेले राजे त्या वेळा ॥
मोंगलांनीं वेढलं किल्ल्याला । सहा महिने वेढा चालला । लख्खुजी
सामील मोंगलाला । तो होता बाहेरच्या बाजूला । शाहाजी आंतल्या
बाजूला ॥ सासरे जांवंई झाले दुश्मन एकमेकाला । सहा महिने झाले
तरी किल्ला येईना हाताला । तंवा फितुरीचा प्रयोग केला । बेगमसाहेबा
फुटली त्या वेळा । तंवा शहाजीनं विचार केला । ज्याच्यासाठीं जीव
धोक्यांत घातला । तोच धनी फितुरं शत्रुला । आतां कुणासाठीं लढायचं
बोला ॥ असं म्हणून शहाजी किल्ल्याबाहेर चालला ॥ जिजाबाई
होती बरोबर संगें त्या वेळां ॥ घोडे धांवती पुढें मागें त्यांच्या शत्रु
लागला ॥ आठ महिन्यांची गरोदर जिजा । घोड्यावरनं चालली त्या
वेळा । लेकीला अन् जांवयाला पकडायला । लखुजी मागं चालला
पाठलागला । शिवनेरी किल्ला जवळ आला । तेव्हां शहाजीनं विचार
केला । आतां इथं किल्ल्यांत ठेवावं जिजाईला । अन् आपण जावं
विजापुरत्या । आतां घोडदौड झेंपणार नाहीं जिजेला । असा व्रत करून
किल्ल्यांत ठेवलं तिला । अन् शहाजी विजापुराकडं निघुनिया गेला ॥
पाठोपाठ लखुजी आला । शिवनेरी किल्ल्यामधें गेला । तिथं लेक
दिसली डोक्याला तिथं पुढं काय प्रकार झाला । शाहीर आतां सांगील
पुढच्या चौकाला ॥ ८ ॥

चौक ९ वा

जाधवराव बोलले जिजाईला । “ पोंचवतों चल मुली तुला । मी आतां
तुझ्या माहेराला । सिंदखेडला चल जाऊं या । आईजवळ पोंचवतों तुला ” ।
पितयाचे बोल ऐकून । जिजा बोलली धीट होऊन ॥ “ कुऱ्हाड मारत
माझ्या डोक्यावर । बाबा म्हणावं काय तुम्हांला ? । लाखों जन्माची

पुण्याई तुमची असला पति हा लेकीला ॥ किती अभागो मुलगी तुमची
पती लामला जरि छान । तरि पिताच त्याचा वैरी झाला, दैवयोग हा
दारुण ॥ बापच देवा ! वैरी झाला तर आधार कुणाचा मुलीला ।
आईबापांनीं छळ मांडला फिर्याद सांगावी कुणाला ? । आठ मास मज
झाले आता । घोड्यावरुनी जाता जाता । जीव उडाला । म्हणुनि ठेवुनी
येथें मजला । राजे गेले या वेळा ॥ चिंता लागली या जीवाला हुरहुर
माझ्या हृदयाला ॥ चाल ॥ असा त्यांनीं काय अपराध केला । कीं ज्यानं
पेटवलं तुम्हांला ? । मुलीचं कुंकू पुसायला । बेदिकत तुम्ही तयार
झाला बोल लावला मी नशिवाला ॥ जी ॥ चाल ॥ मी येणार नाहीं
माहेरा । काय माझं व्हायचं तें होऊं द्या इथंच या वेळा ॥ घ्या तलवार
अन् उडवा माझा गळा ” ॥ कठोर निश्चय बघुन मुलीचा ठेवून तेथेंच
जिजेला । लखुजी जाधव पुढं चालला शहाजीला पकडायला ॥ ९ ॥

चौक १० वा

फाल्गुन महिना सुरू जाहला हुताशनीचा सण झाला । मदन
जाळून धुळवड खेळून महादेव जणु अवतरला ॥ जी ॥ झाडं टवटवित
दिसूं लागलीं । गोड फुलांनीं फुलल्या वेली । निरभ्र आकाशांत चांदण्या
खेळूं लागल्या डौलानं । चंद्र मधोमध कृष्णासारखा शोभूं लागला
तेजानं ॥ चाल ॥ शुक्रवारचा दिवस उगवला । फाल्गुन वद्य तृतीयेला ।
शके १९९१ ला ॥ चाल ॥ मंद सुगंधित सुटला वारा । अंधारास न
कोठें थारा । शांत नभस्तल । शांत धरातलं । आनंदानं भरलं त्रिभुवन ।
सत्पुरुषांचं करण्या रक्षण । दुष्टांना करण्याला दंडन । धर्माची स्थापना
कराया श्रीहरि धरि अवतरला ॥ नांव शिवाजी रम्य ठेवलं, वंध जाहला
जगताला ॥ शिवरायाच्या दिव्य यशानं वेड लावलं जीवाला । दिव्य
यशाचे गुण गाण्याला पांडुरंग शाहिर आला ॥ १० ॥

